

ሰባት ዝመሰሎም ፖለቲካዊ ርእይቶ እንከንጸባርቕ፡

ብስምዒት ካብ ምኽ.ናን ብትዕግስቲ ምምዝዛን

ደቂ-ሰባት ከምቲ ሓደ ዓይነት መልክዕን ምስልን፣ ተመሳሳሊ ቁመትን ክብደትን ዘይብልና፣ በበይኑ ማሕበራዊ ባህግን ፖለቲካዊ ስነ-ሓሳብን እንተንጸባርቕና ከም ባህሪያዊ ሕርያ ተቐቢልካ፣ ተናቢብካን ተኸባቢርካን ምስንም ምበር፣ ስለምታይ ከምዚ ዝበለ ሓሳብ ወይ ርእይቶ ሓዙ ወይ ሓዛ ካብ ዝብል ኩርናዕ ተበጊሰካ፣ ብስምዒት ኩነቲን መጥቃዕትን ምቕዳም፣ ቅኑዕን ብሱልን ፖለቲካዊ አተሓላልያ አይኮነን። ንህዝባውን ሃገራውን ሓድነት መሊሱ ካብ ምዝራግን ምብራዝን ሓሊፉ፣ ዘምጸአ አወንታዊ ለውጢ ከምዘየለ ምግንዛብ የድሊ። ንፖለቲካዊ ዝንባላን ሕርያን ዜጋታት፣ ደስ ንዝብለናን ምስናትና ዝቀራረብ ኮይኑ ምስ እንረኽቦን ጥራሕ ዘይኮነ፣ ከም ሓሳብ ብሰንጠቕ ምስ ርእይቶና ዝጸረር ምስ ዝኸውንውን ተቐዳዲምካ ብስምዒት ካብ ምኽናን፣ ከም ርእይቶ ምኽባር'ዩ ዝምረጽ።

ምኽንያቱ ብሓደ መዳይ፣ ንብዙሕነትና ዝገለጽ ንሕና፣ መሰልና፣ ሓድነትና እናበልና ሓሳብና ንገልጽ፣ በቲ ካልእ ሸነኹ ድማ ከምቲ ህግደፋውያን "ሓደ ልቢ ሓደ ህዝቢ" ዝብልዎ፣ ፍጹም ናይ ርእይቶ ፍልልይ ከም ዘይብልና፣ ዝመረጽክዎ ምረጽ፣ ዝረገጽክዎ ርገጽ፣ ካብ ናተይ ዝተፈልየ ፖለቲካዊ አማራጺ አይትሓዝ ዝዓይነቱ አቀራርባ፣ ንመሰረታዊ ናይ ምሕሳብን ምዝራብን መሰል ምድፋእ'ዩ። ምስቲ አንጻር ምልክን ዓፈናን ንመሰልን ክብረትን ዝካየድ ዘሎ ህዝባዊ ሓርነታዊ ቃልሲ ድማ ብሰንጠቕ ዝጸረር'ዩ። ስለዚ አብ ደምበ ደለይቲ ደሞክራሲያዊ ለውጢ ዝተፈላለየ ፖለቲካዊ ርእይቶታት ብነጻነት ክዋሳእ ብስክፍታ ዘይኮነ፣ ብንቕሓት ብብስለት ክኸበር፣ ሓደ ካብ መሰረታዊ ሸቶታት ምኽኑ ምግንዛብ ይግባእ። ርእይቶ ደለይቲ ደሞክራሲያዊ ለውጢ፣ ምስ ርእይቶ ህግደፍ ፈጸሙ አይዕረቑን ስለምታይ መሰረታዊ ፍልልይ ስለዝኾነ ክበሃል እንከሎ፣ ሓደን ቀዳማይን ዝፈላልዩ ነጥቢ አብ ሰብን ሰብአዊ ክብረትን ዘሎ ናይ አረአእያን አተሓሕዛ ሚዛን'ዩ።

ህግደፍ ብቐዳምነት ንውልቃውን ጉጅላውን ረብሓኡን ክብረቱን ሰሪዑ'ዩ አብ ዙርያ ሃገርን ሃገርነት አለኹ ዝብል። ደለይቲ ደሞክራሲያዊ ለውጢ ድማ፣ ቀዳምነት ንሰብን ሰብአዊ ክብረትን ብምስራዕ'ዩ አንጻር ምልኪ ዝቃለስ ዘሎ። አብ ኤርትራ ብመላኹ ጉጅላ ህግደፍ ዝተነፍገ፣ ከይተሸማቕቕካ ብነጻነት ምሕሳብ፣ ምዝራብ፣ ምውዳብ፣ ምንቅስቃስ፣ ምስራሕ፣ ሃብቲ ምውህላልን ምጥቃምን፣ ሃይማኖታዊ አምልኮ ...ወዘተ ዝአመሰሉ፣ መሰረታዊ ህዝባዊ ሓርነታዊ መሰላት፣ ብአረአእያ፣ ብሕግን ብተግባርን ክውን ብምግባር፣ ብሃገር ደረጃ መሰረታዊ ፖለቲካዊ ናይ ስርዓት ለውጢ ንምምጻእ'ዩ። እዚ ቅኑዕ አተሓሳብባዚ ምበአር ጽባሕ ድሕሪ ጽባሕ፣ ንዘቤታዊ ጸላኢ ምስ አልገስና፣ ህዝባዊ ፖለቲካዊ ስልጣን ምስ አረጋግጽና ተባሂሉ ብይጽነሓለይ ብቐጻሮ ዝውንዘፍ ዛዕባ አይኮነን። ንህዝብታት ኤርትራ ይጠቅም የዋጽእ'ዩ ዝበሃል ሓሳባት ካብ ሕጂ ክፈስስ፣ ክስማዕ ክኸበር አለዎን ይግባእን።

ዜጋታት፣ ፖለቲካ ኤርትራ ድሕሪ ምውጋድ ጉጅላ ህግደፍ ክኾነሎም ዝደልይዎ ስነ-ሓሳብ፣ ካብ ነናቶም ባህግን ደርባዊ ወገንነት ስለ ዝብገስ፣ ሃናጺ ክኸውን ይኸእል። ዘይሃናጺ አፍራሲ'ውን ክኸውን ይኸእል። ሃናጺ ይኹን አፍራሲ ግን፣ ኤርትራውያን ኮይኖም፣ ይሓይሽ ኢሎም ዘቐርብዎ ዘለው ርእይቶ ምኽኑ አብ ጸብጻብ ብምእታው፣ ብስምዒት ብቐጠዐ ዘይኮነ ብፖለቲካዊ ልቦና ብሓላፍነት ምትእንጋዱ ተመራጽን ዘዋጽእን ፖለቲካዊ ሚላ'ዩ። ንሕጅን መጻእን ንህዝብታት ኤርትራ ሰላም፣ ደሞክራሲ፣ ፍትሒ፣ ልምዓት፣ ሓድነታዊ ምቕትን ክብረትን ዝህበም፣ በዚ ፖለቲካዊ መስመር ወይ ስነ-ሓሳብ ምስ ዝምርሑ'ዩ ዝብል ርእይቶ ከም አማራጺ ክቐርብ እዋኑ'ዩ። ከምኡ'ውን ንዝምድና ኤርትራ ምስ ጎረቤታት ሃገራትን ክኒዮኡን ዝምልከት ዘይተለምደ ሓድሽ ዝመሰል ርእይቶ እንተተቐልቀለ ከሰንበድ የብሉን። ስለምንታይ ካብ ዝብል ኩርናዕ

ዝነቕለ ግጉይ አንፈት ክሕዝ ኣይግባእን። እቲ ሓድሽ ዝመስል ርእይቶ ዘመንጨ ከምኡ መበሊኡ ምኽንያት ክገልጽ፡ እቲ ብአንጻሩ ዘሎ ርእይቶ ድማ፡ ከምኡ ምባል ነውሪ ከምዘይኮነ ተቐቢሉ፡ ግን ከኣ ከም ዘየዋጽእ ብመረዳእታ ኣሰነዩ፡ ብትዕግስቲ ብሓላፍነት ብሓይሊ ሓሳብ ከእምን ደኣዩ ዘለዎ ምባል፡ ንሰብኣዊ ክብረት ወንንቲ ሓድሽ ርእይቶ ክሳብ ምድፋእ ዝበጽሕ ርሕቀት ምኻድሲ ቅኑዕ ኣገባብ ስለዘይኮነ ክእረም ዘለዎዩ።

እቲ ዝቐረበ ሓሳብ ንኹሉ ዘሓጉሰ ዘይክኸውን ከም ዝኸእል ውሁብ ነገርዩ። ግን ሓሳብ ክሳብ ዝኾነ፡ ብሓሳብ ንምእራሙ ደኣዩ ቃልሲ ክግበረሉ ዘለዎ ምባል፡ ሓሳቡን ኣካሉን ብሓደ ወዲንካ ኣይተርእዩኒ ኣይተሰምዑኒ ዓይነት ኩነኔስ ቅኑዕ ኣገባብ ምሕደራ ኣይኮነን። ዓንዲ ኤርትራዊ ሓድነት፡ ኣካላዊ ዘይኮነ ናይ ሓሳብ ሓድነትዩ። ናይ ሓሳብ ሓድነት ከኣ ካብ ምድምማጽን ምክብባርን ወጻኢ ዝረጋገጽ ኣይኮነን። ስለዚ ሓቀኛ ሓድነት ንምምጻእ፡ ካብ ድሌታዊ፡ ዊንታዊ ላህመታዊ ዝኾነ ሓድነታዊ ጠለባት ዝደሓኑ፡ ንብዙሕነታዊ ኣተሃላልዎና ግቡእ ቦታ ዝሃቡ፡ ንብሩህ መጻእ ዕድልና ኣማራጺ ኮይኑ ዘገልግል፡ ዝተፈላለዩ ግን ከኣ፡ ዘይተደዋወሰ ንጹር ፖለቲካዊ ስነ-ሓሳባዊ መስመር ተኸቲልና፡ ብእሩምን ሓላፍነታውን ኣገባብ ብነጻነት ብምክብባር ክንበሃሃል ክንበቅዕ ኣለና። ሰባት ዝመስሎም ፖለቲካዊ ርእይቶ እንከንጸባርቕ ተሃዊኸካ ካብ ምኽናን ብትዕግስቲ ምምዛን፡ ብሓይሊ ሓሳብ ምግጣም ፖለቲካዊ ባህልና ክኸውን ይግባእ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 14-05-2018